

SENTENZA TAL-QORTI TAL-ĠUSTIZZJA (Awla Manja)

12 ta' Frar 2008\*

Fil-Kawża C-199/06,

li għandha bħala suġġett talba għal deċiżjoni preliminari skond l-Artikolu 234 KE, mressqa mill-Conseil d'État (Franza), permezz ta' deċiżjoni tad-29 ta' Marzu 2006, li waslet fil-Qorti tal-Ġustizzja fit-2 ta' Mejju 2006, fil-proċedura

**Centre d'exportation du livre français (CELF),**

**Ministre de la Culture et de la Communication**

vs

**Société internationale de diffusion et d'édition (SIDE),**

IL-QORTI TAL-ĠUSTIZZJA (Awla Manja),

komposta minn V. Skouris, President, P. Jann, C. W. A. Timmermans, A. Rosas, K. Lenaerts, G. Arestis, U. Lõhmus u L. Bay Larsen (Relatur), Presidenti ta' l-Awla, A. Borg Barthet, M. Ilešič, J. Malenovský, J. Klučka u E. Levits, Imħallfin,

\* Lingwa tal-kawża: il-Franċiż.

Avukat Ġenerali: J. Mazák,  
Reġistratur: J. Swedenborg, Amministratur,

wara li rat il-proċedura bil-miktub u wara s-seduta tas-27 ta' Frar 2007,

wara li kkunsidrat l-osservajo ipprezentati:

— Għal Centre d'exportation du livre français (CELF), minn J. Molinié, O. Schmitt, P. Guibert u A. Tabouis, avocats,

— għal Société internationale de diffusion u d'édition (SIDE), minn N. Coutrelis u V. Giacobbo, avocats,

— għall-Gvern Franciż, minn G. de Bergues u S. Ramet, bħala aġenti,

— għall-Gvern Daniż, minn C. Thorning, bħala aġent, assistit minn P. Biering u K. Lundgaard Hansen, advokater,

— għall-Gvern Ġermaniż, minn C. Schulze-Bahr u M. Lumma, bħala aġenti,

- għall-Gvern Ungeriz, minn J. Fazekas, bħala aġent,
  
- għall-Gvern Olandiż, minn H. G. Sevenster u P. P. J. van Ginneken, bħala aġenti,
  
- għall-Kummissjoni tal-Komunitajiet Ewropej, minn V. Di Bucci u J.-P. Keppenne, bħala aġenti,
  
- għall-Autorité de surveillance AELE, minn M. Sánchez Rydelski u B. Alterskjær, bħala aġenti,

wara li semgħet il-konklużjonijiet ta' l-Avukat Ġenerali, ippreżentati fis-seduta ta' l-24 ta' Mejju 2007,

tagħti l-preżenti

## Sentenza

<sup>1</sup> It-talba għal deċiżjoni preliminari tirrigwarda l-interpretazzjoni ta' l-Artikolu 88(3) KE.

- 2 Din it-talba giet ipprezentata fil-kuntest ta' kawza bejn, minn naħa, Centre d'exportation du livre français (CELF) (iktar 'il quddiem "CELF") u l-Ministre de la Culture et de la Communication u, min-naħa l-oħra, Société internationale de diffusion et d'édition (SIDE) (iktar 'il quddiem "SIDE"), rigward l-ghajjnuna mogħtija lil CELF mill-Istat Franciż.

## **Il-kawża prinċipali u d-domandi preliminari**

### *Il-fatti li taw lok għall-kawża prinċipali u l-proċeduri Komunitarji*

- 3 CELF, kumpannija kooperattiva b'responsabbiltà limitata, teżercita attività ta' agent għall-esportazzjoni.
- 4 Skond l-istatuti tagħha, hija għandha l-kompitu li tieħu ħsieb direttament ordnijiet lejn pajjiżi oħra kif ukoll lejn it-territorji u d-dipartimenti Franciżi tat-territorji extra Ewropej, ta' kotba, ta' fuljetti u ta' kull mezz ieħor ta' komunikazzjoni u, b'mod iktar generali, twettaq kull operazzjoni intiża, b'mod partikolari, biex tiżviluppa l-promozzjoni tal-kultura Franciża madwar id-dinja permezz ta' l-imsemmija mezzi.
- 5 Hija tiġbor flimkien l-ordnijiet żgħar ta' kotba, u b'dan il-mod tippermetti lil klijenti barranin jindirizzaw interlokutur wiehed minflok diversi fornituri, filwaqt li jibbenefikaw mill-ikbar għażla possibbli. Hija tissodisfa t-talbiet kollha ta' l-operaturi mingħajr ma tikkunsidra l-ammont ta' l-ordnijiet, anki jekk dawn ta' l-aħħar ma jhallux qligh.
- 6 L-obbligi ta' CELF ġew affermati mill-ġdid fi ftehim konklużi mal-Ministeru Franciż għall-Kultura u l-Komunikazzjoni.

- 7 Mill-1980 sa l-2002, CELF ibbenefikat minn sussidji għal ġestjoni mogħtija mill-Istat Franciż biex jagħmlu tajjeb għall-ispiza addizzjonali involuta fil-ġestjoni ta' ordnijiet żgħar magħmula minn bejjieġha ta' kotba stabbiliti barra mill-pajjiż.
- 8 Matul is-sena 1992, SIDE, li hija f'kompetizzjoni ma' CELF, saqsiet lill-Kummissjoni tal-Komunitajiet Ewropej jekk l-għajnuna mogħtija lilha kinitx giet innotifikata jew le skond l-Artikolu 93(3) KE tat-Trattat KE (li sar l-Artikolu 88(3) KE).
- 9 Il-Kummissjoni talbet u kisbet informazzjoni mingħand il-Gvern Franciż fuq il-mizuri li bbenefikat minnhom CELF.
- 10 Hija kkonfermat lil SIDE l-eżistenza ta' għajnuna u informatha li l-mizuri in kwistjoni ma kinux ġew innotifikati.
- 11 Bid-Deciżjoni NN 127/92 tat-18 ta' Mejju 1993, li avviz tagħha gie ppubblikat *f'Il-Gurnal Uffiċjali tal-Komunitajiet Ewropej* tal-25 ta' Ġunju 1993 taħt it-titolu "Għajnuna lill-esportaturi ta' kotba bil-Franciż" (ĠU C 174, p. 6), hija kkunsidrat li, fid-dawl tal-kompetizzjoni fis-settur tal-kotba u ta' l-għan kulturali tas-sistemi ta' għajnuna in kwistjoni, id-deroga prevista fl-Artikolu 92(3)(d), tat-Trattat KE [li sar l-Artikolu 87(3)(c) KE] kienet applikabbli għalihom.
- 12 SIDE ressqet rikors għal annullament kontra din id-deciżjoni quddiem il-Qorti tal-Prim'Istanza tal-Komunitajiet Ewropej.

- 13 B'sentenza tat-18 ta' Settembru 1995, *SIDE vs Il-Kummissjoni* (T-49/93, Ġabra p. II 2501), il-Qorti tal-Prim'Istanza annullat l-imsemmija deċiżjoni safejn kienet tirrigwarda s-sussidju mogħti esklużivament lil CELF biex jagħmel tajjeb għall-ispiża addizzjonali involuta fil-ġestjoni ta' ordnijiet żgħar minn bejjiegħa ta' kotba stabbiliti barra mill-pajjiż.
- 14 Hija kkunsidrat li l-Kummissjoni kellha twettaq eżami ddettaljat tal-kundizzjonijiet ta' kompetizzjoni fis-settur ikkonċernat qabel ma tiddeċiedi dwar il-kompatibbiltà tal-miżuri mas-suq komuni. Għaldaqstant il-Kummissjoni kellha tibda l-proċedura *inter partes* prevista fl-Artikolu 93(2) tat-Trattat KE (li sar l-Artikolu 88(2) KE).
- 15 Fit-30 ta' Lulju, il-Kummissjoni ddeċidiet li tagħti bidu għal proċedura formali ta' eżami ta' l-għajnuna in kwistjoni.
- 16 Fit-tmiem ta' l-istharrig tagħha, hija adottat id-Deciżjoni 1999/133/KE, ta' l-10 ta' Ġunju 1998, dwar l-għajnuna mill-Istat mogħtija lill-Coopérative d'exportation du livre français (CELF) (ĠU L 44, p. 37), li fiha, minn naħa, hija kkonstatat l-illegalità ta' l-għajnuna, minħabba l-fatt li dawn ma kinux ġew innotifikati lilha, u, min-naħa l-oħra, iddikjarat l-imsemmija għajnuna bħala kompatibbli mas-suq komuni, minħabba li kienet tissodisfa l-kundizzjonijiet sabiex tibbenefika mid-deroga prevista fl-Artikolu 92(3)(d) tat-Trattat.
- 17 Żewġ rikorsi għal annullament ġew ipprezentati kontra din id-deċiżjoni.
- 18 L-ewwel rikors, imressaq quddiem il-Qorti tal-Ġustizzja mir-Repubblika Franciża minħabba l-fatt li l-Kummissjoni kienet eskluċiet l-applikazzjoni ta' l-Artikolu 90(2) tat-Trattat KE, (li sar l-Artikolu 86(2) KE) ġie miċhud permezz tas-sentenza tat-22 ta' Ġunju 2000, *Franza vs Il-Kummissjoni* (C-332/98, Ġabra p. I-4833).

- 19 It-tieni rikors, imressaq quddiem il-Qorti tal-Prim'Istanza minn SIDE, gie milqugħ permezz tas-sentenza tat-28 ta' Frar 2002, SIDE vs Il-Kummissjoni (T-155/98, Ġabra p. II-1179), li filwaqt li ddecidiet li kien hemm żball manifest ta' evalwazzjoni fid-definizzjoni tas-suq rilevanti, annullat id-deċiżjoni tal-Kummissjoni safejn hija tiddikjara l-għajnuna kompatibbli mas-suq komuni.
- 20 Wara dan l-annullament, il-Kummissjoni reggħet iddikjarat l-għajnuna kompatibbli mas-suq komuni permezz tad-Deċiżjoni 2005/262/KE, ta' l-20 ta' April 2004, dwar l-għajnuna mogħtija minn Franza lill-Coopérative d'exportation du livre français (CELF) (ĠU L 85, p. 27).
- 21 SIDE ressqet rikors għall-annullament ta' din id-deċiżjoni quddiem il-Qorti tal-Prim'Istanza. Din il-proċedura bħalissa tinsab pendent quddiem din il-qorti (kawża T-348/04).

*Il-proċeduri nazzjonali u d-domandi preliminari*

- 22 Fl-istess żmien tal-proċeduri Komunitarji, xi proċeduri nbdew quddiem l-awtoritajiet u l-qradi nazzjonali.
- 23 Wara s-sentenza tal-Qorti tal-Prim'Istanza tat-18 ta' Settembru 1995, SIDE vs Il-Kummissjoni, iċċitata iktar 'il fuq, SIDE talbet lill-Ministru għall-Kultura u għall-Komunikazzjoni biex itemm il-ħlas ta' l-għajnuna lil CELF u jirkupra l-għajnuna li kienet diġà tħallset lil din ta' l-aħħar.

- 24 Din it-talba giet miċhuda b'decizjoni tad-9 ta' Ottubru 1996.
- 25 SIDE ressqet rikors għall-annullament ta' l-imsemmija decizjoni quddiem il-Qorti Amministrattiva ta' Pariġi [tribunal administratif de Paris].
- 26 B'sentenza tas-26 ta' April 2001, din il-qorti annullat id-decizjoni kkontestata.
- 27 Il-Ministru għall-Kultura u għall-Komunikazzjoni kif ukoll CELF appellaw minn din id-decizjoni quddiem il-Qorti Amministrattiva ta' Pariġi.
- 28 B'sentenza tal-5 ta' Ottubru 2004, il-Qorti Amministrattiva ta' l-Appell ta' Pariġi kkonfermat is-sentenza appellata u ordnat lill-Istat Franċiż sabiex jipproċedi għall-irkupru tal-flus imħallsa lil CELF bhala kumpens għall-ordnijiet żgħar ta' kotba magħmula minn bejjieġha tal-kotba stabbiliti barra mill-pajjiż, fi żmien tliet xhur min-notifikazzjoni tas-sentenza, taht piena ta' multa ta' EUR 1 000 għal kull jum ta' dewmien.
- 29 CELF u l-Ministru għall-Kultura u għall-Komunikazzjoni appellaw quddiem il-Conseil d'État għall-annullament ta' din is-sentenza kif ukoll tas-sentenza tal-Qorti Amministrattiva ta' Appell ta' Pariġi.
- 30 Fil-kuntest ta' dawn l-appelli, ir-rikorrenti sostnew, b'mod partikolari, li l-Qorti Amministrattiva ta' Appell kienet wettqet żball ta' liġi u żball ta' klassifikazzjoni ġuridika billi ma ddecidietx, fil-każ preżenti, li l-fatt li l-Kummissjoni kienet



irrikonoxxiet il-kompatibbiltà ta' l-għajjnuna mas-suq komuni jostakola l-obbligu ta' irkupru tagħhom, li jirriżulta, bħala regola ġenerali, mill-illegalità marbuta ma' l-implementazzjoni tal-miżuri ta' għajjnuna mill-Istat Membru bi ksur ta' l-Artikolu 88(3) KE.

- 31 Billi qies li s-soluzzjoni tal-kawża tiddependi fuq interpretazzjoni tad-dritt Komunitarju, il-Conseil d'État iddeċieda li jissospendi l-proċeduri u li tagħmel lill-Qorti tal-Ġustizzja d-domandi preliminari segwenti:

“1) L-Artikolu 88 [KE] jippermetti lil Stat li jkun ta għajjnuna illegalment lil impriża, u li l-qrati ta' dak l-Istat ikunu sabu li hija illegali minhabba li l-Kummissjoni Ewropea ma kinitx giet innotifikata biha minn qabel [...] hekk kif mitlub taht l-Artikolu 88(3) KE, li ma jirkuprax din l-għajjnuna mill-operatur ekonomiku li jkun irċeviha għar-raġuni li l-Kummissjoni, wara li tkun irċiviet ilment minn terz, tkun iddikjarat din l-għajjnuna bħala kompatibbli mar-regoli tas-suq komuni, u b'hekk effettivament eżerċitat id-dritt esklużiv tagħha li tistabbilixxi jekk hijiex kompatibbli jew le?

2) Fit-tieni lok, jekk dan l-obbligu ta' restituzzjoni ta' l-għajjnuna jiġi kkonfermat, hemm lok li għall-finijiet tal-kalkolu tas-somom li għandhom jiġihallu lura jittiehdu in kunsiderazzjoni l-perijodi li matulhom l-għajjnuna in kwistjoni giet iddikjarata mill-Kummissjoni Ewropea bħala kompatibbli mar-regoli tas-suq komuni, qabel ma dawn id-deċizjonijiet ġew annullati mill-Qorti tal-Prim'Istanza tal-Komunitajiet Ewropej?”

## Fuq id-domandi preliminari

### *Fuq l-ewwel domanda*

- 32 Permezz ta' l-ewwel domanda tagħha, il-qorti tar-rinviju essenzjalment tistaqsi jekk l-aħħar sentenza ta' l-Artikolu 88(3) KE għandhiex tiġi interpretata fis-sens li l-qorti nazzjonali hija marbuta li tordna l-irkupru ta' għajjnuna mogħtija bi ksur ta' din id-dispożizzjoni, ladabra l-Kummissjoni adottat deċiżjoni finali li tikkonstata l-kompatibbiltà ta' l-imsemmija għajjnuna mas-suq komuni fis-sens ta' l-Artikolu 87 KE.
- 33 F'dan ir-rigward, għandu jiġi mfakkar li l-aħħar sentenza ta' l-Artikolu 88(3) KE tistabilixxi, għall-Istati Membri, obbligu ta' notifikazzjoni tal-proġetti intiżi biex jistabilixxu jew jemendaw għajjnuna.
- 34 Skond it-tieni sentenza ta' l-Artikolu 88(3) KE, jekk il-Kummissjoni tqis li proġett innotifikat mhuwiex kompatibbli mas-suq komuni fis-sens ta' l-Artikolu 87 KE, hija għandha tibda mingħajr dewmien il-proċedura prevista fl-Artikolu 88(2) KE.
- 35 Skond l-aħħar sentenza ta' l-Artikolu 88(3) KE, l-Istat Membru li għandu l-intenzjoni li jagħti għajjnuna ma jistax jimplementa l-miżuri ppjanati qabel ma l-imsemmija proċedura tkun wasslet għal deċiżjoni finali tal-Kummissjoni.
- 36 Il-projbizzjoni prevista minn din id-dispożizzjoni hija intiża biex tiggarrantixxi li l-effetti ta' għajjnuna ma jipprezentawx ruħhom qabel ma l-Kummissjoni jkollha terminu raġjonevoli sabiex teżamina l-proġett fid-dettal, u, jekk ikun il-każ, tibda l-proċedura prevista fl-Artikolu 88(2) KE (is-sentenza ta' l-14 ta' Frar 1990, Franza vs Il-Kummissjoni, imsejha "Boussac Saint Frères", C-301/87, Ġabra p. I-307, punt 17).

- 37 L-Artikolu 88(3) KE jistabbilixxi b'dan il-mod kontroll ta' prevenzjoni fuq il-proġetti ta' għajjnuna ġodda (is-sentenza tal-11 ta' Diċembru 1973, Lorenz, 120/73, Ġabra p. 1471, punt 2).
- 38 Filwaqt li l-Kummissjoni hija marbuta teżamina l-kompatibbiltà ta' l-għajjnuna ppjanata mas-suq komuni, anki fil-każ fejn l-Istat Membru jinjora l-projbizzjoni ta' implementazzjoni tal-miżuri ta' għajjnuna, il-qrati nazzjonali jharsu biss, sad-deċiżjoni finali tal-Kummissjoni, id-drittijiet ta' l-individwi kontra ksur eventwali, mill-awtoritajiet Statali, tal-projbizzjoni prevista fl-Artikolu 88(3) KE (is-sentenza tal-21 ta' Novembru 1991, Fédération nationale du commerce extérieur des produits alimentaires et Syndicat national des négociants et transformateurs de saumon, imsejha "FNCE", C-354/90, Ġabra p. I-5505, punt 14). Fil-fatt, huwa importanti li jiġu mħarsa l-partijiet affettwati mid-distorsjoni tal-kompetizzjoni li tirriżulta mill-ġhoti ta' l-għajjnuna illegali (ara, f'dan is-sens, is-sentenza tal-5 ta' Ottubru 2006, Transalpine Ölleitung in Österreich *et*, C-368/04, Ġabra p. I-9957, punt 46).
- 39 Il-qrati nazzjonali għandhom, bhala regola ġenerali, jilqgħu talba għall-ħlas lura ta' għajjnuna mogħtija bi ksur ta' l-Artikolu 88(3) KE (ara, b'mod partikolari, is-sentenza tal-11 ta' Lulju 1996, SFEI *et*, C-39/94, Ġabra p. I-3547, punt 70).
- 40 Fil-fatt, id-deċiżjoni finali tal-Kummissjoni, m'għandhiex bhala konsegwenza li tissana, *a posteriori*, l-atti ta' eżekuzzjoni li kienu invalidi minħabba li ġew adottati bi ksur tal-projbizzjoni prevista minn dan l-Artikolu. Kwalunkwe interpretazzjoni oħra twassal biex tiffavorixxi n-nuqqas ta' osservanza ta' l-aħħar sentenza ta' l-Artikolu 88(3) KE mill-Istat Membru kkonċernat u ċċaħhadha mill-effett utli tagħha (is-sentenza FNCE, iċċitata iktar 'il fuq, punt 16).
- 41 Għaldaqstant, il-qrati nazzjonali għandhom jiggarrantixxu li jingibdu l-konsegwenzi kollha ta' ksur ta' l-aħħar sentenza ta' l-Artikolu 88(3) KE, skond id-dritt nazzjonali tagħhom, f'dak li jirrigwarda kemm il-validità ta' l-atti ta' eżekuzzjoni tal-miżuri

ta' għajjnuna kif ukoll l-irkupru ta' l-għajjnuna finanzjarja mogħtija bi ksur ta' din id-dispożizzjoni (is-sentenzi ċċitati iktar 'il fuq, FNCE, punt 12, u SFEI *et*, punt 40, kif ukoll is-sentenzi tal-21 ta' Ottubru 2003, van Calster *et*, C-261/01 u C-262/01, Ġabra p. I-12249, punt 64, u Transalpine Ölleitung in Österreich *et*, iċċitata iktar 'il fuq, punt 47).

42 Madankollu, jista' jkun hemm ċirkustanzi eċċezzjonali, fejn ma jkunx xieraw li jiġi ordnat il-ħlas lura ta' l-għajjnuna (is-sentenza SFEI *et*, iċċitata iktar 'il fuq, punt 70).

43 F'dan ir-rigward, il-Qorti tal-Ġustizzja diġà ddeċidiet, fir-rigward ta' sitwazzjoni fejn il-Kummissjoni kienet adottat deċiżjoni finali negattiva, li l-possibbiltà, għall-benefiċjarju ta' għajjnuna illegali, li jinwoka ċirkustanzi eċċezzjonali, li fuq il-bażi tagħhom seta' jkollu aspettattivi legittimi rigward il-legalità ta' l-għajjnuna u konsegwentement li jikkontesta l-ħlas lura tagħha ma tistax tiġi eskluża. F'każ bħal dan, hija l-qorti nazzjonali eventwalment adita, li għandha tevalwa, jekk ikun il-każ wara li tkun għamlet id-domandi preliminari dwar interpretazzjoni lill-Qorti tal-Ġustizzja, iċ-ċirkustanzi in kwistjoni (is-sentenza ta' l-20 ta' Settembru 1990, Il-Kummissjoni vs Il-Ġermanja, C-5/89, Ġabra p. I-3437, punt 16).

44 F'dak li jirrigwarda l-Kummissjoni, l-Artikolu 14(1) tar-Regolament tal-Kunsill (KE) Nru 659/1999, tat-22 ta' Marzu 1999, li jistabbilixxi regoli dettaljati għall-applikazzjoni ta' l-Artikolu [88 KE] (ĠU L 83, p.1), jipprovdi b'mod espliċitu li, fejn jittiehdu deċiżjonijiet negattivi f'każijiet ta' għajjnuna llegali, hija ma teziġix l-irkupru ta' l-għajjnuna jekk, b'dan il-mod, hija tmur kontra l-prinċipju ġenerali tad-dritt Komunitarju.

45 F'sitwazzjoni bħal dik fil-kawża prinċipali, fejn domanda bbażata fuq l-aħħar sentenza ta' l-Artikolu 88(3) KE hija eżaminata wara li l-Kummissjoni adottat deċiżjoni pożittiva, il-qorti nazzjonali, minkejja l-konstatazzjoni tal-kompatibbiltà mas-suq komuni ta' l-għajjnuna in kwistjoni, għandha tiddeċiedi fuq il-validità ta' l-atti ta' eżekuzzjoni u fuq l-irkupru tas-sostenn finanzjarju mogħti.

- 46 F'każ bħal dan, id-dritt Komunitarju jobbligaha tordna miżuri xierqa għal rimedju effettiv ta' l-effetti ta' l-illegalità. Madankollu, anki fin-nuqqas ta' ċirkustanzi eċċezzjonali, m'hemmx l-obbligu ta' irkupru totali ta' l-għajjnuna illegali.
- 47 Fil-fatt, l-aħħar sentenza ta' l-Artikolu 88(3) KE hija bbażata fuq l-għan ta' konservazzjoni li jiġi ggarantit li għajjnuna li mhijiex kompatibbli qatt ma tiġi implementata. Dan l-għan jintlaħaq inizjalment, b'mod temporanju, permezz tal-projbizzjoni li hija tistabbilixxi, u, imbagħad, b'mod definittiv, permezz tad-deċiżjoni finali tal-Kummissjoni, li, meta tkun negattiva, tostakola fil-gejjieni l-implementazzjoni tal-proġett ta' għajjnuna nnotifikata.
- 48 Għaldaqstant, il-prevenzjoni organizzata b'dan il-mod hija intiza sabiex biss l-għajjnuna kompatibbli tiġi implementata. Sabiex jintlaħaq dan l-għan, l-implementazzjoni ta' proġett ta' għajjnuna tiġi sospiżta sakemm id-dubbi fuq il-kompatibbiltà tiegħu jitnehhew permezz tad-deċiżjoni finali tal-Kummissjoni.
- 49 Għaldaqstant jidher li, meta l-Kummissjoni tadotta deċiżjoni pożittiva, l-għan previst fil-punti 47 u 48 ta' din is-sentenza ma jiġix kontradett mill-għoti qabel iż-żmien ta' l-għajjnuna.
- 50 F'dan il-każ, mill-perspettiva ta' l-operaturi minbarra l-benefiċjarju ta' tali għajjnuna, l-illegalità ta' din jkollha bħala effett, minn naħa, li tesponihom għar-riskju, li fil-fatt ma sehħx, ta' implementazzjoni ta' għajjnuna li mhijiex kompatibbli, u min-naħa l-oħra, li ġġiegħlhom jbatu jekk ikun il-każ, iktar kmieni milli kellu jkun il-każ, fir-rigward tal-kompetizzjoni, l-effetti ta' għajjnuna kompatibbli.

- 51 Mill-perspettiva tal-benefiċjarju ta' l-għajjnuna, il-vantaġġ indebitu jikkonsisti, minn naħa, fin-nuqqas ta' ħlas ta' l-interessi li huwa kellu jhallas fuq l-ammont in kwistjoni ta' l-għajjnuna kompatibbli, li kieku huwa kellu jissellef dan l-ammont fis-suq sakemm tingħata d-deċiżjoni tal-Kummissjoni, u min-naħa l-oħra, fit-titjib tal-pożizzjoni kompetittiva tiegħu fil-konfront ta' l-operaturi l-oħra fis-suq sakemm damet fis-seħħ l-illegalità.
- 52 F'sitwazzjoni bħal dik fil-kawża prinċipali, il-qorti nazzjonali hija għaldaqstant marbuta, b'applikazzjoni tad-dritt Komunitarju, li tordna lill-benefiċjarju ta' l-għajjnuna jhallas l-interessi għall-perijodu ta' illegalità.
- 53 Fil-kuntest tad-dritt nazzjonali tagħha, hija tista', jekk ikun il-każ, tordna l-irkupru ta' l-għajjnuna illegali, bla ħsara għad-dritt ta' l-Istat Membru li jerga jimplementaha, sussegwentement. Hija tista' wkoll tiġi mwassla sabiex tilqa' talba għal kumpens għad-dannu kkawżat minħabba n-natura illegali ta' l-għajjnuna (ara, f'dan is-sens, is-sentenzi ċċitati iktar 'il fuq, SFEI *et*, punt 75, u Transalpine Ölleitung in Österreich *et*, punt 56).
- 54 Fir-rigward ta' l-għajjnuna nfisha, għandu jingħad ukoll li mizura li tikkonsisti biss f'obbligu ta' irkupru bla interessi ma tkunx xierqa, bħala regola ġenerali, bħala rimedju għall-effetti ta' l-illegalità fil-każ fejn l-Istat Membru jerga' jimplementa l-imsemmija għajjnuna wara d-deċiżjoni finali pożittiva tal-Kummissjoni. Fil-fatt, ladarba l-perijodu ta' żmien li għadda bejn l-irkupru u l-implementazzjoni ġdida jkun inqas minn dak li għadda bejn l-ewwel implementazzjoni u d-deċiżjoni finali, il-benefiċjarju ta' l-għajjnuna jbati, jekk ikollu jissellef l-ammont imħallas lura, interessi ta' ammont inqas għoli minn dak li kien iħallas kieku, mill-bidu, kien ikollu jissellef l-ekwivalent ta' l-għajjnuna mogħtija illegalment.
- 55 Għaldaqstant, ir-risposta għall-ewwel domanda li saret għandha tkun li l-aħħar sentenza ta' l-Artikolu 88(3) KE għandha tiġi interpretata fis-sens li l-qorti nazzjonali

m'għandhiex l-obbligu li tordna l-irkupru ta' għajjnuna implementata bi ksur ta' din id-dispożizzjoni, meta l-Kummissjoni adottat deċiżjoni finali li tikkonstata l-kompatibbiltà ta' l-imsemmija għajjnuna mas-suq komuni fis-sens ta' l-Artikolu 87 KE. B'applikazzjoni tad-dritt Komunitarju, hija għandha l-obbligu li tordna lill-benefiċjarju ta' l-għajjnuna sabiex iħallas l-interessi għall-perijodu ta' illegalità. Fil-kuntest tad-dritt nazzjonali hija tista', jekk ikun il-każ, tordna, barra minn hekk, l-irkupru ta' l-għajjnuna illegali, bla hsara għad-dritt ta' l-Istat Membru li jerga' jimplementa l-għajjnuna, sussegwentement. Hija tista' wkoll tiġi mwassla sabiex tilqa talbiet għal kumpens minhabba n-natura illegali ta' l-għajjnuna.

### *Fuq it-tieni domanda*

56 Permezz tat-tieni domanda tagħha, il-qorti għar-rinviju tistaqsi, essenzjalment, jekk, f'sitwazzjoni proċedurali bħal dik in kwistjoni fil-kawża prinċipali, l-obbligu, li jirriżulta mill-aħħar sentenza ta' l-Artikolu 88(3) KE, ta' rimedju għall-effetti ta' l-illegalità ta' għajjnuna huwiex ukoll estiż, għall-finijiet tal-kalkolu tas-somma li għandha tithallas mill-benefiċjarju, għall-perijodu ta' żmien li jgħaddi bejn deċiżjoni tal-Kummissjoni li tikkonstata l-kompatibbiltà ta' din l-għajjnuna mas-suq komuni u l-annullament ta' l-imsemmija deċiżjoni mill-qorti Komunitarja.

57 Din id-domanda tirrigwarda kemm l-għajjnuna eventwalment implementata bejn iż-żewġ dati in kwistjoni kif ukoll l-interessi, jekk il-konsegwenza li jiġbed id-dritt nazzjonali mill-illegalità ta' għajjnuna, anki jekk jinstab li hija kompatibbli mas-suq komuni, hija l-irkupru ta' l-imsemmija għajjnuna, kemm l-interessi biss fuq l-għajjnuna rċevuta waqt l-istess perijodu, jekk l-irkupru ta' għajjnuna illegali kompatibbli mhuwiex previst mid-dritt nazzjonali.

- 58 Il-kawża prinċipali tirrigwarda żewġ perijodi, inklużi bejn id-deċizjonijiet adottati mill-Kummissjoni fit-18 ta' Mejju 1993 u fl-10 ta' Ġunju 1998 u, rispettivament, is-sentenzi tal-Qorti tal-Prim'Istanza li ddikjaraw l-annullament tagħhom fit-18 ta' Settembru 1995 u fit-28 ta' Frar 2002 (ara l-punti 11 sa 21 ta' din is-sentenza).
- 59 Id-domanda magħmula tintroduċi, minn naħa, il-prinċipju tal-preżunzjoni ta' legalità ta' l-atti ta' l-istituzzjonijiet Komunitarji, u, min-naħa l-oħra, ir-regola stabbilita mill-ewwel paragrafu ta' l-Artikolu 231 KE.
- 60 Il-preżunzjoni ta' legalità ta' l-atti ta' l-istituzzjonijiet Komunitarji timplika li dawn jipproduċu effetti ġuridici sakemm ma jiġux irtirati, annullati fil-kuntest ta' rikors għal annullament jew iddikjarati invalidi wara rinviġu għal deċiżjoni preliminari jew eċċezzjoni ta' illegalità (is-sentenza tal-5 ta' Ottubru 2004, Il-Kummissjoni vs Il-Greċja, C-475/01, Ġabra p. I-8923, punt 18, u l-ġurisprudenza ċċitata).
- 61 Skond l-ewwel paragrafu ta' l-Artikolu 231 KE, meta rikors għal annullament huwa fondat, il-qorti Komunitarja għandha tiddikjara l-att ikkontestat bħala null. Minn dan jirriżulta li d-deċiżjoni ta' annullament tal-qorti Komunitarja twassal għat-tħassir retroattiv tad-deċiżjoni kkontestata fil-konfront ta' l-individwi kollha [is-sentenza ta' l-1 ta' Ġunju 2006, P & O European Ferries (Vizcaya) u Diputación Foral de Vizcaya vs Il-Kummissjoni, C-442/03 P u C-471/03 P, Ġabra p. I-4845, punt 43].
- 62 F'ċirkustanzi bħal dawk fil-kawża prinċipali, il-preżunzjoni ta' legalità u r-regola tar-retroattività ta' annullament japplikaw suċċessivament.



- 63 Huwa prezunt li l-għajnuna implementata wara d-deċiżjoni pożittiva tal-Kummissjoni hija legali sad-deċiżjoni ta' annullament tal-qorti Komunitarja. Imbagħad, fid-data ta' din id-deċiżjoni ta' l-aħħar, skond l-ewwel paragrafu ta' l-Artikolu 231 KE, jiġi prezunt li l-għajnuna in kwistjoni ma gietx iddikjarata bħala kompatibbli mid-deċiżjoni annullata, b'tali mod li l-implementazzjoni tagħha għandha tiġi kkunsidrata bħala illegali.
- 64 Għaldaqstant jidher li, f'dan il-każ, ir-regola li tirriżulta mill-ewwel paragrafu ta' l-Artikolu 231 KE ittemm, b'mod retroattiv, l-applikazzjoni tal-preżunzjoni ta' legalità.
- 65 Wara l-annullament ta' deċiżjoni pożittiva ta' deċiżjoni tal-Kummissjoni, il-possibbiltà, għall-benefiċjarju ta' għajnuna implementata illegalment, li jinvoka ċirkustanzi eċċezzjonali, ta' għajnuna li jinvokaw ċirkustanzi eċċezzjonali li fuq il-bażi tagħhom seta' jkollu aspettattivi legittimi rigward il-legalità ta' l-għajnuna u konsegwentement li jikkontesta l-ħlas lura tagħha ma tistax tiġi eskluża (ara, b'analoġija, is-sentenza Il-Kummissjoni vs Il-Ġermanja, iċċitata iktar 'il fuq, punt 16, f'dak li jirrigwarda deċiżjoni finali negattiva tal-Kummissjoni).
- 66 Madankollu, il-Qorti tal-Ġustizzja diġà ddecidiet, fir-rigward ta' sitwazzjoni li fiha l-Kummissjoni kienet inizjalment iddecidiet li ma tqajjimx oggjezzjonijiet kontra għajnuna kkontestata, li tali sitwazzjoni ma tistax tiġi kkunsidrata bħala waħda li tista' tagħti lok għal aspettativa legittima ta' l-impriza benefiċjarja, peress li din id-deċiżjoni kienet giet ikkontestata fit-termini preskritti għal rikors, u wara giet annullata mill-Qorti tal-Ġustizzja (is-sentenza ta' l-14 ta' Jannar 1997, Spanja vs Il-Kummissjoni, C-169/95, Ġabra p. I-135, punt 53).
- 67 Il-Qorti tal-Ġustizzja ddecidiet ukoll li, sakemm il-Kummissjoni ma tkunx ħadet deċiżjoni fejn tapprova l-għajnuna, u saħansitra sakemm it-terminu sabiex tinfetaħ il-kawża kontra dik id-deċiżjoni jkun għadu ma skadiex, il-benefiċjarju ma jkollux ċertezza dwar il-legalità ta' l-għajnuna proposta, li hija l-unika li tista' tagħti lok għal aspettativa legittima (ara s-sentenza tad-29 ta' April 2004, L-Italja vs Il-Kummissjoni, C-91/01, Ġabra p. I-4355, punt 66).

68 Għandu jiġi kkonstatat, fl-istess hin, li fejn jiġi ppreżentat rikors għal annullament, il-benefiċjarju ma jistax ikollu tali ċertezza sakemm il-qorti Komunitarja tkun għadha ma tatx deċiżjoni b'mod definittiv.

69 Għaldaqstant, ir-risposta għat-tieni domanda magħmula għandha tkun li, f'sitwazzjoni proċedurali bħal dik in kwistjoni fil-kawża prinċipali, l-obbligu li jirriżulta mill-aħħar sentenza ta' l-Artikolu 88(3) KE, ta' rimedju għall-effetti ta' illegalità ta' għajjnuna jestendi wkoll, għall-finijiet tal-kalkolu tas-somom li għandhom jithallsu mill-benefiċjarju, u bl-eċċezzjoni ta' ċirkustanzi eċċezzjonali, għall-perijodu ta' żmien li jgħaddi bejn deċiżjoni tal-Kummissjoni li tikkonstata l-kompatibbiltà ta' din l-għajjnuna mas-suq komuni u l-annullament ta' l-imsemmija deċiżjoni mill-qorti Komunitarja.

## Fuq l-ispejjeż

70 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni ta' l-osservazzjonijiet quddiem il-Qorti tal-Ġustizzja, barra dawk ta' l-imsemmija partijiet, ma jstgħux jithallsu lura.

Għal dawn il-motivi, Il-Qorti tal-Ġustizzji, (Awla Manja) taqta' u tiddeċiedi:

- 1) **L-aħħar sentenza ta' l-Artikolu 88(3) KE għandha tiġi interpretata fis-sens li l-qorti nazzjonali m'għandhiex l-obbligu li tordna l-irkupru ta' għajjnuna implementata bi ksur ta' din id-dispożizzjoni, meta l-Kummissjoni adottat deċiżjoni finali li tikkonstata l-kompatibbiltà ta' l-imsemmija għajjnuna mas-suq komuni fis-sens ta' l-Artikolu 87 KE. B'applikazzjoni tad-dritt**

Komunitarju, hija għandha l-obbligu li tordna lill-benefiċjarju ta' l-għajjnuna sabiex iħallas l-interessi għall-perijodu ta' illegalità. Fil-kuntest tad-dritt nazżjonali hija tista', jekk ikun il-każ, tordna, barra minn hekk, l-irkupru ta' l-għajjnuna illegali, bla ħsara għad-dritt ta' l-Istat Membru li jerġa' jimplementa l-għajjnuna, sussegwentement. Hija tista' wkoll tiġi mwassla sabiex tilqa talbiet għal kumpens minhabba n-natura illegali ta' l-għajjnuna.

- 2) F'sitwazzjoni proċedurali bħal dik in kwistjoni fil-kawża prinċipali, l-obbligu li jirriżulta mill-aħħar sentenza ta' l-Artikolu 88(3) KE, ta' rimedju għall-effetti ta' illegalità ta' għajjnuna jestendi wkoll, għall-finijiet tal-kalkolu tas-somom li għandhom jithallsu mill-benefiċjarju, u bl-eċċezzjoni ta' ċirkustanzi eċċezzjonali, għall-perijodu ta' żmien li jgħaddi bejn deċiżjoni tal-Kummissjoni tal-Komunitajiet Ewropej li tikkonstata l-kompatibbiltà ta' din l-għajjnuna mas-suq komuni u l-annullament ta' l-imsemmija deċiżjoni mill-qorti Komunitarja.

Firem